

گُونِي ۽ گُونِي، پرين پتائين گج جنءَ  
[امداد حسينيءَ جي شاعريءَ جون لساني خوبيون]

Linguistic qualities of Imdad Hussaini's poetry

**Abstract:**

Imdad Hussaini is an exceptional poet and writer in the Sindhi language, whose poetry and prose are rich in elements and adorned with a variety of facets. He was an avid reader who favored Sindh folk literature, classical literature, and contemporary global literature. Using a variety of literary expressions and genres, he authored and produced voluminous amounts of material. The poetry of Imdad Hussaini is the product of immense sacrifice and discipline. His experience and observation provided him with boundless expressional riches. Imdad's writing and all prevailing melodic forms of poetry reflect the elegance of his thoughts and the profundity of his observations. Imdad Hussaini's remarkable use of language and its profound meaning are intertwined like the seven colors in a rainbow, each of which reflects the power of nature. Imdad Hussaini has an exceptional command of the Sindhi language. He has tremendous linguistic ability. He utilized words creatively. By experimenting with the syntax structure of words, he created never-before-seen forms and meanings. In his poetry, such as his epic poem titled "roots," which exemplifies the beauty of juxtaposition, allegorical, and metaphorical language, he used numerous unique and forgotten terms. In this article, I highlight the linguistic elegance and richness of Imdad Hussaini's poetry.

**Keywords:** *Classical poetry, poem, metaphorical language, melodic forms, linguistic power*

امداد حسيني، سنڌي ٻوليءَ جو اهڙو شاعر آهي، جنهن پنهنجي شاعريءَ جي  
تڪلم سان لفظن کي ڇهي سون ڪري ڇڏيو آهي. هو جو پاڻ به سون آهي، پنهنجي  
هڪ حسين غزل ۾ چئي ٿو:

مان جو تنهنجو ٿي ويو آهيان  
 مرندي مرندي جي ويو آهيان  
 جو به وڻيئي سو ڳهه ناهي  
 سون جيان ڀڳهري ويو آهيان

ڪيڏو نه خوبصورت تصور ڏنو آهيس، هڪ يڪتا ۽ انوکو خيال، نئون نڪور خيال، ’جوبه وڻيئي سو ڳهه ناهي‘. اڄ اسان وٽ اهو لفظ ’ڳهه‘ به ڪير ٿو استعمال ڪري. عام طرح لفظ ’زيور‘ ئي استعمال ڪيو ويندو آهي. شاعر سون جيان ڀڳهريءَ جي ڳالهه ڪري. هڪ ٻنهن انوکي ڳالهه ڪئي آهي. خود سپردگيءَ جي جذبي جو ان انداز ۾ اظهار يقيناً ٻنهن نئون ۽ انوکو آهي.

سنڌي ٻوليءَ جي هن سمس روپي ۽ سمس رنگي ڪلاڪار ذات ۽ صفات ۾ منفرد شاعر امداد حسينيءَ کي شاهه عبداللطيف ڀٽائيءَ جي هڪ بيهود خوبصورت ۽ گهري معنويت سان ڀريل سٽ: ’گوني ۽ گوني، پرين ڀٽائين گج جنءَ‘ اڀريان ٿي، جنهن جي شاعري توڙي نثر قسمن قسمن رنگن سان سينگاريل آهي. هڪ نئين آڪار ۽ انداز سان سينگاريل ڀٽائين گج جيان آهي. ٻوليءَ جي حوالي سان لطيف سائين سدائين سندس سونمون رهيو آهي. پاڻ پنهنجي دائريءَ ۾ لکي ويو آهي ته: ’لطيف سائين جيئن نچ ۽ اصل جي کوچ ڪئي آهي، سڄي سنڌ پيرين پنڌ رليو آهي. ماڻهن سان مليو آهي. انهن سان ڳجهه ڳرهيو آهيس. انهن سان گڏ رڻو ڪليو آهي. هن جي مشاهداتي اک ازل-ابد جي وسعتن کي هڪ دائري ۾ آڻي ٿي، ان ڪري لطيف جي ٻولي وسيع ۽ لامحدود آهي‘.

جيئن لطيف سائينءَ جي ٻولي وسيع ۽ لامحدود آهي، ائين ئي امداد حسينيءَ جي ٻولي به وسيع ۽ لامحدود آهي. هو پنهنجي ان شاعراڻي شعور ۽ آگاهيءَ کي لفظن ۾ آڻي-پنهنجي ڪتاب ’هوا جي سامهون‘ جي دست ڪور جي پوئين فلٽپ تي لکي ٿو:

”لفظ (آواز/شر) باهه کان اڳ انسان جي اعليٰ ترين دريافت آهي.  
 شاعر لفظ کي معنيٰ عطا ڪري ٿو ۽ ان کي سڪت رائج الوقت جيان  
 رواج ۾ رکي ٿو ۽ ائين لفظ زندهه رهي ٿو ۽ ائين ئي شاعر پاڻ ۾ زندهه  
 رهي ٿو.“ (1)

هوا ڳٽي هلي لکي ٿو:

”لفظ لفظ ٿي سٽ جڙي ٿي،  
 سنڌوءَ جي سير جهڙي سٽ

سڄڻ جي سيند جهڙي سڌي ست  
۽ مون هي لکين ستون، ان ست کي  
سرجڻ لاءِ لکيون آهن، جيڪا اتهاس  
پر امر ٿي وڃي ٿي آهي.“ (2)

۽ اڄ اسين امداد حسينيءَ جي انهن ستن تائين اوس رسنداسين، جيڪي اڳ ۾  
ٿي اتهاس جي پنن تي امر تا ماڻي چڪيون آهن.  
امداد حسيني انهن امر ستن لکڻ لاءِ يقيناً وڏي تپسيا ۽ رياضت ڪئي. هن گهڻو  
پڙهيو ۽ ڪڙهيو به. سنڌ جي لوڪ ادب، ڪلاسيڪي ادب کان ويندي جديد ادب  
تائين ۽ سموري دنيا جي بهترين ادب ۽ شاعريءَ کي هن پڙهيو. سندس تجربي ۽  
مشاهدي کيس اظهار جا اٽميا خزانا عطا ڪيا. هن کي ته اها نج سنڌي بلڪ لطيفي  
بولي سٽيءَ ۾ ملي هئي، سندس ڏاڏيءَ هٿان.

سندس ڏاڏي شهر بانو سيد ميران محمد شاهه (اول) جي ننڍي ڌيءَ هئي، جنهن  
هن کي ننڍپڻ ۾ پينگهي ۾ لولپون ڏنيون. ٿورو وڏو ٿيو ته ڏاڏي کيس پنهنجي جوئن تي  
سمهاري اٺيڪ ڪهاڻيون، امير حمزي جا داستان، يوسف زليخا جو قصو، گل بڪاڙيءَ  
۽ گل صنوبر جهڙا قصا ۽ ديوبن ۽ پرين جون آڪاڻيون ٻڌائيندي هئي. شاهه لطيف جا  
بيت وڏي ڍار سان ڏيندي هئي. ڪئين نقل نظير، پروليون، توتڪا ۽ ڪوڏاڻا ڏيئي  
ڪوڏائيندي هئي. اهي آڪاڻيون ٻڌندي سندس معصوم ذهن، انهن پرين جي پريزادن  
جو شمزادو بڻجي ويو:

”مون چيو:

”اي خيالن جي پري

تنهنجا ڪنڀ آهن ڪٿي؟“

هن چيو:

”ڪنڀ ڪسجي ويا اٿم!“

مون سوچيو:

مان به شايد ڪن پريزادن جي شمزادن مان هوس!“ (3)

امداد صاحب جو هيءُ نظم سندس ابتدائي دور جي نظمن مان هڪ آهي. ان نظم  
جي تقريباً ويهن ٻاويهن سالن کان پوءِ هن پنهنجي ڏاڏيءَ کي پنهنجي هڪ نئين نظم  
۾ پيٽا ڏني هئي ”ڏاڏيءَ جي ياد ۾“. ان ۾ هو هڪ ڀيرو وري به پنهنجي ڏاڏيءَ کي اها  
ساڳي آڪاڻي ٻڌائڻ لاءِ چئي ٿو، جنهن ۾ ”راجڪماري ۽ راجڪمار جي وچ ۾ هئي، ڏنڌ  
جي لمبي ديوار!“

جيتوڻيڪ ان ڏاڏيءَ جي ڏڪن تي لڪڻ لاءِ هڪ الڳ باب درڪار آهي. پر به اها  
 ڪهاڻي صرف اها ڏاڏي ئي ٻڌائي ٿي سگهي!  
 ”جنهن ۾ هڪ ديو هو. جو سمنڊ ۾ پي ويندو هو. جنهن جي هڪ ڦوڪ  
 سان طوفان اچي ويندو هو...  
 ۽ اهو ديو پهاڙن کي ڳهي ويندو هو!“ (4)

شاعر پنهنجي استعارن کي ڪيئن نه اونهيون گهريون معنائون ڏيندو آهي. ۽  
 پڙهندڙن جي ذهن ۾ انيڪ سوال پوکي ويندو آهي. ۽ پنهنجي سوچ جو سلسلو  
 پنهنجي پڙهندڙ تائين وڌائيندو آهي. جيئن سوچ جو سلسلو اڳتي... اڃا به اڳتي  
 هلندو رهي... سوالن جا جواب لهڻ لاءِ:  
 ڇا اهڙا ديواج به هن سماج ۾، هن ديس ۾ نه آهن؟ جيڪي درياھ ۾ پي ويندا آهن؟!  
 جن جي هڪ ڦوڪ سان طوفان اچي ويندا آهن!  
 شاعر پنهنجي شاعريءَ ۾ جن تصورن ۽ خيالن کي لفظن جو جامو پارائي، اسان  
 آڏو پيش ڪري ٿو:

”شاعر ان ٻوليءَ جو خالق آهي. هو پنهنجي شاعريءَ ۾ ٻوليءَ کي تخليقي  
 سطح تي نه رڳو استعمال ڪري ٿو، پر نوان لفظ به گهڙي ٿو.“ (5)

سندس هڪ نظم آهي: ”سڻا سائين“، ان نظم جو خيال، ان ۾ سمايل فڪر  
 پڙهندڙ کي گهڻو ڪجهه سوچڻ تي مجبور ڪري ٿو. ان نظم جو انوکو سٺاءُ ۽ ان ۾ ٻوليءَ  
 جو تز استعمال، ٻوليءَ جي شبيهه سان گڏ ان ۾ سنڌي اصطلاحي ٻوليءَ جو حسين  
 امتزاج نظم جي معنويت کي ٻيڻو ٿيڻو، پر سٽو ڪري ٿو:

”سڻا سائين“

ائين سدائين

مون سان ئي چوڻيندو آهي؟

ڊوهه ڪيو. جنهن ودر وهه ڪيو.

ڏوهه اهوتي ڏيندو آهي!

ديس دروهي ڪوڙو ڪانتر

اُڀري، اُڀري، ايندو آهي

جنهن کي سونهون سمنڊ هوندم

سو ته نهوڙي نيندو آهي.“ (6)

انهيءَ بند ۾ ”ڊوه ڪرڻ“، ”ڏوه ڏيڻ“، ”نهوڙي نيٺ“ جهڙا نج سنڌي اصطلاح ڪتب آندا ويا آهن۔ جيڪي معنيٰ کي وسعت ۽ گهراڻي عطا ڪن ٿا. اهڙيءَ طرح ”سمڏو“ جهڙو نج عوامي لهجي جو استعمال امداد حسينيءَ جي شاعريءَ کي هڪ فطري احساس عطا ڪري ٿو ۽ عوام سان جوڙي ٿو.  
ان نظر جو ٻيو بند آهي:

”جنهن جي ٿوهر هٿ ۾ خنجر  
سول موت ڏانھن سڃيندو آهي  
جنهن کي امرت پياريو هوندو  
زهر اهو آڇيندو آهي!  
سوٿورن مان هڪڙو ٿورو  
پٽي ڪين مڃيندو آهي!

ان بند ۾ ”ٿوهر هٿ“ جي تشبيهه ڪيڏي نئين نڪوري آهي ۽ امداد حسينيءَ گهڙي آهي. ۽ خود نيٺ سنڌي لفظ ”سڃيندو“ جو استعمال امداد حسينيءَ جي منفرد ڊڪشن کي ظاهر ڪري ٿو ۽ آءٌ سمجهان ٿي ته خود اهو لفظ به شاهه لطيف کان پوءِ امداد حسيني ئي ايڏي فطري انداز ۾ پنهنجي شاعريءَ ۾ استعمال ڪيو آهي. يا وري ”امرت آڇڻ“ ۽ ”زهر پيارڻ“ جهڙن تصورن اصطلاحن جو استعمال شاعريءَ جي معنويت کي وڌائي ٿو ۽ گهراڻي عطا ڪري ٿو يا وري ”سوٿورن“ مان هڪڙي ”ٿوري“ کي به نه مڃڻ۔ ۽ ان لاءِ نج سنڌي لفظ ”پٽي“ (يعني صفا نه۔ بنهه نه!) ڪين مڃڻ۔ نيٺ لاڙي لهجي جو لفظ آهي۔ ان کي به آڻي هوان ست کي وڌيڪ مستند ۽ معتبر authoritative بڻائي هٿ ۽ هوڏ پيري ٿو. ان لهجي جو استعمال سندس بوليءَ جي وسعت پذيري آهي.

پٽي بند جون پڄاڻيءَ جون ٻه ستون آهن:

”جنهن کي پاڪر پھرايو سو  
ڪاڻو ڪل ڪليندو آهي!“

هاڻي هتي ”پاڪر پارائڻ“ (لاڙي لهجي ۾ ’پھرائڻ‘) جو استعمال ڏسو. يعني جنهن کي عزت ڏيون سوئي ڳچيءَ ۾ پوندو آهي. پر ان خيال کي امداد حسيني ڪيڏي نه منفرد نموني بيان ڪيو آهي:

سو ڪاڻو ڪل ڪليندو آهي!

مون گهٽ ۾ گهٽ سنڌي شاعريءَ جي اتهاس ۾ اهڙي ست نه پڙهي آهي. اهڙي ست صرف امداد حسيني تي لکي سگهي ٿو جنهن جو مشاهدو ۽ تجربو وسيع آهي. گوناگون آهي. ”ڪَل ڪَلُ“ نيٺ لاڙي اصطلاح آهي. ۽ ”ڪاٿو“ يعني سڙيل ڪاراتيل ان لفظ کي امداد مخاطب طور استعمال ڪيو آهي ۽ ڪمال ڪيو آهي! اهي سڀ اسان جي ٻوليءَ جا بامعنيٰ لفظ آهن. جن کي اسين وساريندا پيا وڃون. ۽ اهي اسان جي استعمال نه ڪرڻ جي ڪري گم ٿي رهيا آهن. ان ڪري ئي هڪ سچيت شاعر جي بنيادي ذميواري پنهنجي ٻوليءَ سان آهي، ڇو ته هڪ ٻولي سڪڻ لفظن جو جهڳٽو ناهي، اها هڪ پوري سڀيتا آهي، روايت آهي، هڪ جاتي هئڻ جي پوري تاريخ آهي. جيئن اڄ جي دؤر جي هڪ مها ڏاهي نام چومسڪي ٻوليءَ جي حوالي سان ليک لکيا آهن، هو هڪ هنڌ لکي ٿو ته:

“A Language is not just words, it’s a culture, a tradition, a unification of a community, a whole history that creates what a community is. Its’s all embodied in a language.” (7)

لفظ آهن ته ٻولي آهي. ٻولي لفظن سان ئي ٺهندي آهي ۽ لفظ ان کي مفهوم عطا ڪندا آهن. ٻوليءَ جا لفظ زندهه رهندا آهن. تڏهن، جڏهن استعمال ٿيندا آهن.

”امداد حسيني لفظن جي نحوي بناوت ۾ تجربا ڪري انهن ۾“ نيون صورتون پيدا ڪري ٿو، جيڪي اڳ ڪڏهن به مستعمل نه رهيون آهن. ڪيترن ئي غير مروج ۽ وساريل لفظن کي پنهنجي شاعريءَ ۾ استعمال ڪري ٿو ۽ انهن کي مروج ڪرڻ لاءِ جتن ڪري ٿو. تشبيها تي، تلميحاتي ۽ استعاراتي سطح تي ٻوليءَ کي خوبصورتيون ۽ رنگينيون عطا ڪري ٿو.“ (8)

مٿي مون اهڙا مثال ڏنا آهن ۽ اڃا ڪيترائي مثال ڏيڻا آهن.

امداد حسيني پنهنجي شهرهءَ آفاق رزميه نظم (Epic) ”رؤتس“ ۾ جيڪي تشبيها تي، تلميحاتي ۽ استعاراتي ٻوليءَ جون حسناڪيون سمايون آهن، سي ان نظم جي خيال تصور ۽ تخيل، لئي ۽ نعمگي ۽ خود ٻوليءَ تي شاعر جي قدرت/دسترس کي ظاهر ڪن ٿيون. طويل نظم لکندي شاعر جو ساهه ٽٽي پوي ٿو. هو هٿجي وڃي ٿو. امداد حسيني سن جي ڏهاڪي کان وٺي طويل نظم لکيا آهن. جهڙوڪ: حملو، بدلو، فرياد ۽ ٻيا. ان ريت سندس ٻين مجموعن ۾ ڪيترائي طويل نظم موجود آهن ”اپيل“، سندس شهر آشوب ”شهر“ جيڪو صرف هڪ شهر جي تباهي نه، پر هڪ پوري سڀيتا ۽ تاريخ جي تباهيءَ تي لکيل شاندار شهرهءَ آفاق ايپڪ آهي. سو هڪ رزميه (Epic) لکندي

امداد حسيني شروع کان آخر تائين نظم جي فڪري، تخيلاتني، تصوراتي تازگيءَ کي تڙ ٻوليءَ سان جوڙي رکڻ جو ڪرشمو ڪري ٿو. سندس نظم ”روٽس“ جي ابتدا ئي هو ڏک سان ڪري ٿو. ڏکن (sorrows) جي لفظن ۾ اڪيل شاعريءَ جو سڀ کان ڏکيو مرحلو آهي. ان ڪري ئي ”ترتجدي“ (tragedy) جو ادب ۾ اعليٰ مرتبو آهي.

ڏک ته آهي پارس ڪوئي

جنهن سان ماڻهو سون ٿئي ٿو!

”ڏک“ کي ”پارس“ سان تشبيهه سنڌي شاعريءَ جي تاريخ ۾ پهريون ڀيرو پڙهڻ لاءِ ملي آهي. ان ”ڏک جي پارس“ سچي سان ماڻهو جي سون ٿيڻ جو تصور ڪيڏو نه انوکو ۽ خوبصورت آهي.

شاهه سائينءَ چيو آهي ته:

”ڏک سکن جي سونهن

گهورئا سُڪ ڏکن ريءُ!“

سو ڏکن کيس سچي سچو سون ڪري ڇڏيو۔ ۽ هو:

”حق سچ لاءِ ويڙهانند ڪري ٿو

۽ پڙ تي پڙا ٿي پئي ٿو

سر ۽ ڌڙ کي ڌار ڌري ٿو

ڄاڻي ڄيري منجهه ڄري ٿو!

هن بند ۾ ”حق لاءِ وڙهڻ“ ”پڙ تي پڙا ٿيڻ“ ”سر ڌڙ ڌار ڌرڻ“ (ڄاڻي ڄيري) ”ڄيري منجهه ڄرڻ“ جي اصطلاحن ۽ نج سنڌي لفظ جوڙڻ جو استعمال ڪرڻ، سندس ٻوليءَ جي مهارت جو چٽو ثبوت آهي.

ان ايپڪ ۾ هو هڪڙي اڃا به وڏي ڳالهه ڪري ٿو:

”روٽس ڏسي محسوس ٿئي ٿو

هر ماڻهو ڄڻ ڪو وڻ آهي

جنهن جي اونهي پاڙ وڃي ٿي

جنهن جا ڌار آڪاس ڇهن ٿا

جن تي ڦل ۽ ڦل ٿين ٿا

پر هه پڪيٽڙا لات لئون ٿا

دين ڌرم جا پيد ڦلائي

ذات پات جا فرق متائي

سپني کي هڪ جهڙو پائڻي

پانڊيٽرن کي چانو ڏين ٿا! (9)

”روٽس“ نظر جي هن بند ۾ ماڻهوءَ کي ”وڻ“ سان تشبيهه ڏني وئي آهي. جيڪا هڪ بنهه نئين تشبيهه آهي ۽ ڳالهه رڳو ماڻهوءَ جي ’وڻ‘ ٿيڻ تي پوري نٿي ٿئي، بلڪ اها اڳتي وڌي ٿي ۽ ”ڌرتيءَ جي پاتالن“ تائين، ان جي ”اونهي پاڙو جي ٿي ۽ جنهن جا ڌار آڪاس ڇهن ٿا ۽ ان ”وڻ“ تي ڦل ۽ ڦل “ ٿين ٿا ۽ ان وڻ تي ”پرھ پڪيٽڙا“ ”لاتيون لئون“ ٿا. ۽ قصواتي ختم نٿو ٿئي اهي ”وڻ-ماڻهو“ پڪي پڪڻ، ڦلن ۽ ڦلن سان جنجهڙ کان پوءِ اڃا به اعليٰ ڪم لاءِ پاڻ کي وقف ڪن ٿا:

”دين ڌرم جا پيد پڙائي

ذات پات جا فرق متائي

پانڊيٽرن کي چانو ڏين ٿا!“

اهي وڻ سمان-ماڻهو ته ڪوبه پيد پاڻو نٿا رکن ۽ سپني پانڊين کي چانو ڏين ٿا. ان هڪڙي بند ۾ ٻوليءَ جو نوج هڻڻ سان گڏ ڪيئي حسناڪيون به آهن. جهڙوڪ: خيال جي خوبصورتي، فڪر جو اڇتو پڻ، ته انسانيت (humanism) جو اعليٰ ترين پيغام به آهي. ته آفاقيت (universalism) جو اڻڀڙ به آهي ته: ’انسان هن دنيا ۾ خير لاءِ آيو آهي‘، امن، چڱائي ۽ پاڻيءَ جي اعليٰ مقصدن جي پورائي لاءِ آيو آهي، روٽس (Roots) هڪ ارفع و اعليٰ ايڪ آهي. شهر آشوب: ”شهر“ وانگي هڪ شهرهءَ آفاق نظر. انهن نظمن تي ته سنڌ، سنڌ جي سڀيتا ۽ بين الاقواميت جي تناظر ۾ ايم فل/بي ايڇ ڊي جو مقالو لکڻ گهرجي.

ان ڏس ۾ ڊاڪٽر غلام علي الانا ”ڪينجهر“ ۾ ڇپيل پنهنجي طويل تحقيقي مقالي: ”امداد حسيني هڪ قداور اديب ۽ قد آور شاعر“ ۾ لکي ٿو:

” يقيناً! امداد جي شاعريءَ ۾ اهي مڙيءَ لسانياتي خوبيون نظر اچن

ٿيون، جن جو ذڪر محترم سحر ڪيو آهي. امداد هزارن جي تعداد

۾ نوان لفظ، اصطلاح ۽ نيون ترڪيبون تخليق ڪيون آهن.“ (10)

اها هڪ حقيقت آهي ته:

” شاعريءَ ۾ ٻولي جي باريڪين، ان جي نزاڪتن، معنيٰ جي

انيڪ خوبصورتين ۽ نفاستن کي فقط اهو ئي شاعر تخليقي

سطح تي استعمال ڪري سگهندو. جنهن وٽ ٻوليءَ جو اٽمي



خزانو هوندو ۽ جوان کي استعمال ڪرڻ جي مڪمل صلاحيت

پڻ رکندو هوندو.“ (11)

۽ يقيناً امداد حسينيءَ کي ٻوليءَ تي وڏي دسترس حاصل آهي. هن وٽ ٻوليءَ جو اڻٽيو خزانو آهي. هو ٻوليءَ کي تخليقي سطح تي استعمال ڪري ٿو. ان ڏس ۾ هو هڪ Perfectionist آهي. ڊاڪٽر الانا، امداد حسينيءَ جي هڪ مصرع کي ڪوٽ (Quote) ڪري، جيڪي ڪجهه لکي ٿو اهو نه رڳو پڙهڻ جهڙو آهي، پر هننئين سان هنڊائڻ جهڙو آهي:

”اها تنهنجي ذات، سڀ ساڻيهم سُڪاريو امداد جي فقط هن مصرع ۾  
ڪم آندل صفت ويا ڪرڻي لفظن ۽ لفظن جي گهاٽين ۽ رجنائن  
وارين خصوصيتن تي علم صرف جي روشنيءَ ۾ هڪ طويل مقالو  
لکي سگهجي ٿو ڇاڪاڻ ته امداد جو ذهن حسن بياني، ٻوليءَ جي  
رنگينيءَ، صنعتن جي استعمال ۽ خاص ڪري تشبيهن ۽ تجنيس  
جي استعمال جي لحاظ کان هڪ بي پايان بحر آهي.“ (12)

امداد حسينيءَ جي ٻوليءَ جون حسناڪيون ۽ سندس شاعري ۾ سمايل گهري معنويت هڪ ٻئي سان ائين سلهاڙيل آهن، جيئن انڊلٽ ۾ ست رنگا آءُ جيڪو پني تي سندس شاعري اُتاريندي وڃان ۽ ان کي ڍار سان، ترنگ سان پڙهندي وڃان ته، لفظ جو لفظ سان تال ميل، ان ۾ ڳتيل ڳوڙهيون معنائون ان شاعر کي ڪنهن منتر جي رتبي تي رسائينديون.

امداد حسيني پاڻ ئي چيو آهي ۽ ڪٿي لکيو آهي ته: ”مون سنڌي شاعريءَ کي ٻن هٿن جي ڏهن آڱرين کان وڌيڪ صنفون ڏٺيون آهن، جن ۾ هن جا يڪتا نظم به آهن: ”ڪورو پنو لفظ نه آهن ڪيڏوڻا، نما شام اُماش کان پوءِ، ماحول، مون ۽ لات، بغداد تهران، اولانيو جاڙيون قبرون، اي ڪراچيءَ جا نگر، حيدرآباد، ملوڪان موت مروٽان شڪار جنگ، جوالا، جيئڻ نه مرڻ، رات ڪا برسات جي، بلو شهيد تي سلام تون به ڪنائين ته سمي، چهر و موسم، نديءَ، زخمي جي نظم به آهي، فرياد، اُداس نيٽن جي نانءِ، زندگي ايش- تري جيان آهي، رهبرو رهزنو، ڏيئو پاڻي، ساڻيهم جو سندوم، چيئه، هوءَ، شعر، ڪيئن ڪڏهن، فنڪشن، تند پُري ٿي، اي سنڌ امان، سور، ڪيترائي پياري لڳين ٿي، شال، هٿ ڌريل آهي سيني تي، وراڻي، واپسي، ويساه، مانار، جيڏي، باڪ جي ساڪ“ ۽ ٻيا ائينڪ نظم انهن نظمن کي پڙهڻ ۽ ڪڙهڻ کان پهرين جيڪڏهن محض انهن نظمن جي عنوانن تي ئي غور ڪجي ته سنڌي ٻوليءَ جي سنڌي ٻولي

انيڪا اڪيلن لفظن ۾ لکيل معنائن جا جھان کلندا ويندا. شاعر انهن عنوانن تحت ڪهڙين ۽ ڪيترين ئي ڪيفيتن کي، خيالن ۽ تصورن ۾ پنهنجي تخيل جا رنگ پريا آهن. نظم جي ستن کي ڪيترن نرمل لفظن ۾ ست سريءَ ۾ پويو آهي. اچو ته ڪجهه چونڊن نظم جا ٽڪرا پڙهون:

روشنيءَ جي اُجهايو متان پياس کي  
 اڪڙين جي وسايو متان آس کي  
 پڪ پرھ جا پڪي لات لنوندا ضرور  
 سوجھري کي پليڪار چوندا ضرور  
 ساڪ سان ٿو چوان باڪ ڦٽندي ضرور. (13)

هاڻي هتي سؤ سال پراڻي نظم توڙي بي قافيه نظمن جي وصف توڙي ”بيوس“ جي نظمن تي، ان جي موضوع ۽ ان جي ٻوليءَ بابت لکڻ ۽ ڳالهائڻ جي ضرورت ناهي. چو ته امداد حسينيءَ پنهنجي لامحدود تجربي، اونهي تصور، انوڪن خيالن ۽ تخليقي نواڻ جي آڌار تي گهڻو اڳتي نڪري چڪو آهي. وٽس تجربن جو هڪ جهان آهي. سو نئين دور جي نئين تقاضائن جي آڌار تي هن جديد شاعريءَ کي هڪ نئون رنگ ۽ آهنگ ڏنو. هن 1962ع ڌاري پنهنجي جديد نظمن کي بين الاقواميت جي رنگ ۾ رڱي ڇڏيو. 1962ع ۾ لکيل سندس نظم ”الحمرا“ ۽ ان کان پوءِ ”حملو“ ”شرط“ ۽ ٻيا، انيڪ نظم ان جو چٽو پتو ثبوت آهي.

ائين ئي سٺ جي ڏهاڪي ۾ هن شاندار آزاد نظم لکيا، جن ۾ هن پنهنجي طويل ترين ستن لکڻ جي هنر کي ڪاميابيءَ سان استعمال ڪيو. انهن نظمن ۾ نئين دور جي سختين ۽ بندشن جي ڪري شاعر وڌيڪ گهرو ٿي ويو. هن اهڃاڻن جو ٿڙ استعمال ڪيو ۽ ڪڏهن ڪڏهن جديديت جي ان سٽءَ جا چيٽا absurdity سان وڃي ٿي مليا. شخص جي اڪيلائي، انسانن تي جبر جون ڪيئي صورتون نڪري نروار ٿيون، جن کي شاعرن پنهنجي تخيل جي اڏام، فڪري گمراڻي، بيان جي انوکائيءَ سان پري ڇڏيو ۽ شاعر وڌيڪ گمراڻيءَ ۾ لهي ويو. اهڙي گمراڻي جنهن جو ٿاهه جيڪو تڪو لهي نه سگهي. امداد حسينيءَ جي انهن آزاد نظمن ۾ هو absurdity جي اونهائيءَ ۾ لهي ٿو. اهائي شيءِ هن کي پنهنجي دور ۾ سڀني کان منفرد بڻائي ٿي. امداد حسينيءَ جي ٻاهت، ٽيهٺ، چوهٺ ۽ پنجھٺ کان وٺي هڪ تسلسل سان لکيل نظمن، بي قافيه نظمن ۽ آزاد نظمن سان ’پراڻ پڻي‘ جو دور ختم ٿئي ٿو ۽ هڪ نئين دور جي ابتدا ٿئي ٿي. جنهن کي اسين سنڌي ٻوليءَ ۽ ادب ۾ هڪ ’نئون انقلاب‘ چئي سگهون ٿا. نواڻ جي ان راهه ۾ امداد حسيني سنڌي ٻوليءَ کي هڪ نئون expression ۽ نئون اظهار ڏنو.

آسمانن تي مٿي ڏاڍو مٿي ويهي رهين  
هيٺ ڌرتيءَ تي ايندين به ته ڪافر سڏين  
مارئي چنڊ جي هر رات جو قيدي پسندين  
۽ عمر ڏينهن جو آزاديءَ سان  
ننگي تلوار سان بازار ۾ گهمندا ڏسندين

دل جي سستي پئي ڪنهن چوڪ تي ٿيندي نيلام  
پنهنجي خوابن جا پنهنون راهه ۾ رلندا ڏسندين

هاڻ نوري جي نگاهن جي سُنمري ڪينجهر  
لڪ اتر واءِ لڳي پر نه هندورو ٿيندي  
۽ اسين ڄام تماچي اهو سوچيون ويٺا  
تخت ۽ بخت کي گهريون به ته ڪنهن تان گهريون  
هاڻ ڪينجهر جي ڪنڌيءَ تي ٿارڻ ڪنگ ٿي ڪنگ

حال احوال جي اوريون به ته ڪنهن سان اوريون (14)

ان ڏس ۾ سندس ڪيترن ئي شاندار آزاد نظمن جا مثال ڏيئي سگهجن ٿا.  
جيئن: روشنيءَ جو سفر، تياس، خوشبو ڌرتيءَ تي مرد ۽ عورت جو پهريون گيت،  
ڪارنهن جو ٽڪو لطيف تنهنجونانءَ، وڙ-گُوڙ گيت ماري نه سگهندا، سنگتراش  
وقت ته آهي مهراڻ، رسوا جي آهيون ته چاهي، ڇڏي ڏي انهن کي، مون توکي ڪٿي  
ڏنو آهي، اها باهه، ترياق، هي فقيرن جا هجور، گئس چيمبر، ڄام شوري جون هوائون  
۽ ٻيا گهڻا.

... رُسا جي آهيون ته چاهي

اوهان کي ته هٿ هٿ ۾ ڏيئي هلڻ وارا هر موڙ تي  
دوست ملندا ئي رهندا!

اسين زندگيءَ جي حسين ۽ جوان شاهراهن تي تنها  
جي آهيون ته چاهي!

اوهان جي اڳيان سربسجده رهيون عزتون زندگيءَ جون  
خوشيون نيڪ ناميون!

اسين بيوفا اڪڙين جا ڪُئل هن زماني ۾ رسوا  
جي آهيون ته چاهي!

اوهان جي گلابي بدن جي وڳي جا سوين روپ آهن  
 سوين رنگ آهن!  
 اسان جي مٿي ۾ مٿي آه ڪپڙا به قاتل ۽ ميرا  
 جي آهن ته چاهي!  
 ... رسوا جي آهيون ته چاهي! (15)

### روشنيءَ جو سفر

وري پاڳل هواتون بند دروازن کي کولينديون  
 زبردستيءَ سان ڪمري ۾ گهڙي آيون  
 ڪيلنڊر پنهنجي تاريخن ۾ گم ڪنهن پر پيو آهي  
 ۽ شيلف ۾ اداس ۽ پاڻ ۾ گم سم ڪتاب آزاد آهن  
 باغ ۾ اڃ رنگ ۽ خوشبو جو وصل آهي.  
 وري ڪو دل جي پراسان گذريو وارن ۾ نرم ل آڱرين جي جوت جرڪائي  
 وري سورج تو آئيني ۾ شرمائي  
 وري فت پاڻ جي شوڪيسن جا  
 رانديڪا سڀ جاڳي پيا آهن  
 وري اونداهه انهن غارن ڏي واپس ٿي وئي آهي  
 جتي بس ننڊ آهي، ننڊ جيڪا موت وانگر  
 زندگانيءَ جي پهاج آهي! (16)

”جديدت“ هڪ ”بين الاقوامي تحريڪ“ هئي، جنهن کي پنهنجا مکيه تصور  
 ۽ پنهنجا فارم ۽ پنهنجا قدر (Values) هئا. (اسان جو مسئلو اهو آهي ته اسان جديد  
 کي محض ”اڄ“ جي معنيٰ ۾ ڪٿون ٿا.) پر جديدت جي Values ۾ اهو به آهي ته  
 ”Artist is futurist“ ان حساب سان امداد حسيني اهو شاعر آهي، جيڪو Futurist آهي. هو  
 محض ”اڄ“ جي ڳالهه اڄ جي پيرائي ۾ نٿو ڪري ”هواڄ جي ڳالهه ايندڙ وقت لاءِ پڻ ڪري  
 ٿو. ان ريت سندس تصورات ”سپاڻ“ جو احاطو ڪن ٿا. امداد حسينيءَ وٽ تجربيت جون  
 انيڪ صورتون هڪيون آهن. تجربيت جو جمالياتي پهلو پڻ ’جديدت‘ آهي. جديدت  
 جو ٽڪڙو وڌندڙ شعوريت جو پهلو پڻ جديدت آهي. ائين ئي نج شهري دنيا جي تصور کي  
 امداد حسينيءَ جهڙي شاعر گهرائيءَ ۽ شدت سان پنهنجي شاعريءَ ۾ پيش ڪيو آهي.  
 امداد حسينيءَ جي مختصر نظم لکڻ جي مهارت مثالي آهي. مختصر نظم ۾  
 موضوع جي اهميت سان گڏ، تڙ لفظ درست وقت جي اهميت تمام گهڻي آهي. شاعر

ٿورن لفظن ۾ گهڻي ۽ وڏي ڳالهه ڪرڻ جي صلاحيت رکندو هجي. جا امداد حسينيءَ جي خاصيت هئي، هن وٽ اهم ترين مختصر نظمن جو هڪ خزانو آهي. سندس شاعريءَ ۾ مثال طور سندس نظم ”نئين لولي“:

”منمنجا پڇڙا جڳ جڳ جيءَ

ڪير جي عيوض ڳوڙها پيءَ

ماني بدلي گولي ڪاءَ

تو تان صدقي تمننجي ماءُ! (17)

يا سندس نظم ”رڃ“

”ڊپ مھري ويا نرڙ تي

اڪين منجهه ٿوهر ڦٽا

رڳي رڃ ٿي رڃ ڪوري پني تي! (18)

يا ”پڄاڻي“

منمنجا رستا

رُلي

پٽڪي

ٿڪي

تٽي

تمننجي در تاءِ اچي

چيمه ٿي ويا! (19)

يا وري هيءَ مختصر نظم، جنهن جي لڪڻ لاءِ گهڻو ڪرڻ جي ۽ وڏي نيريبيازيءَ ڪرڻ جي شاعر کي ضرورت ٿي نه پئي! هن ٿورن لفظن ۾ هڪ وڏي ۽ گهري ڳالهه ڪري ڇڏي. ائين شاعر جي سوچ جو سفر جتي پورو ٿئي ٿو، اُتان کان پڙهندڙ/پڙندڙ جي سوچ جو سفر شروع ٿئي ٿو:

مون ۽ لات

ڪاتي رات سڙي سڙي

اوندا هيءَ سان لڙي لڙي

مون ۽ مور

ٿوري ماڻ رڙي رڙي

سناتي سان لڙي لڙي! (20)

يا سندس سن جي ڏهاڪي جو ”روح رهاڻ“ ۾ ڇپيل هيءُ مشهور نظم جيڪو  
وڃي 2000 ع جي پڪي پيوءَ ”هوا جي سامهون“ ۾ شايع ٿيو:

### پنٿي

هيءُ جستي وتو ٿري توکان  
آرزوءَ جا نوان گلاب ڏئي  
جي ڪڏهن ڪونه ٿي سگهن پورا  
تنهنجي اڪڙين کي اهڙا خواب ڏئي  
دل چئي ٿي ته ماڻ ماڻ ڪري  
تنهنجي هٿ ۾ ٿلما ڪتاب ڏئي  
توڪي ڪاليج موڪلي ڇڏيان

### تنهنجي آڏو

تنهنجي آڏو ڪڏهن ڪڇي سگهندي!  
ڇا ڪڏهن دل زبان ٿي سگهندي؟  
ڪانه ٿيندي ته ڪيئن جي سگهندي! (21)

### يا هوءَ چي ٿي

هوءَ چي ٿي ته ٿا چون ماڻهو  
”آءُ هن تي مرڻ لڳو آهيان“  
آءُ مُرڪي چوانس ٿو: ”پياري:  
سچ پچين ڪوڙ ٿا بکن ماڻهو  
آءُ توتي مرڻ لڳو ناهيان  
آءُ توتي جيئن لڳو آهيان!“ (22)

### غزل نيٺ

رڻ سان سڄل نيٺ ٿي ويا سنڌيءَ  
ڪجڙ ٿي ڪجڙ نيٺ ٿي ويا سنڌيءَ  
ڪلڙ سان ڪنول نيٺ ٿي ويا سنڌيءَ  
غزل ٿي غزل نيٺ ٿي ويا سنڌيءَ (23)

ان هيٺ ڏنل نظم ”ويساه“ ۾ نعربيازيءَ جي ڪيترائي گنجائش هئي ۽ ڪيڏي لفاظيءَ سان پرپور ميل کن ستن لکڻ جو وجهه هو. پر امداد حسيني محض ارڙهن لفظن سان، ڇهن ستن ۾ ايڏو وڏو ۽ گهرو نظر لکي ڇڏيو آهي:

### ويساه

رُڪي سُڪي ڪائي  
سمهي رهو هاڻي  
سپاڻ جو لولو  
ليار لامن تي

تنگيو پيو هوندو! (24)

ان نظم ۾ امداد حسينيءَ جي لفظيات ۽ تصورات ان ۾ موجود سنڌ ۽ ان ۾ ڳوڻيل سنڌيت جي احساس کي انيڪ لفظن ۾ اڪيلي سگهجي ٿو. پر آءُ اوهان جو ڌيان ”رڪي سُڪي“ ڏانهن ڇڪائينديس. جيڪو اسان جي سنڌي ماڻهو جي اڻهوند ۽ بُڪ کي اظهاري ٿو. ان لاءِ گهڻي لکڻ جي شايد ضرورت به ناهي. ان ريت ”سپاڻ ڏسندا سين!“ نج سنڌي ويساه جو احساس آهي ۽ ان کان پوءِ ”سج جو لولو“، اسين ان کي هڪ نئين ۽ خوبصورت تشبيهه چئي پنهنجي دل کي دلا سوڏيون يا اسان جي بيوس ۽ بي پهچ، مسڪين ۽ لاچار ماڻهوءَ جي بُڪ جي آخري حد چئي، پنهنجي اکين ۾ ان نميءَ کي محسوس ڪريون!

”ليار لامن“، سنڌ جي فطري سونهن کي پسي ٿو. ”ليار“ سادو ۽ سستو سنڌي ميوو آهي، جيڪو بنا ڪنهن ڪوشش جي پاڻ ڄاڻ صحرائن ۾ ۽ ميدانن ۾ ڦٽي پوندو آهي ۽ سنڌ جي سونهن به آهي. ته سنڌين جي ڦوت به آهي، ان سان اسان جي اکين آڏو سنڌ جي بهراڙيءَ جو منظر چٽو ٿي وڃي ٿو. اهوئي شاعر جو ڪمال آهي ته هو بنهه ٿورڙن لفظن ۾ سنڌ جي بڪ ۽ هتي جي ماڻهو جي وڏي ۽ وڏي صفت ”ويساه“ کي ڪيڏي نه سچيتائيءَ سان چئي ٿو.

اهڙين ئي ڪيفيتن جو هڪ ٻيو ان کان به وڌيڪ پيڙهندڙ نظم آهي:

### جيئن پوءِ ٿيئن

اُڇ ۾ سُڙد، چپ ڪارا تيل  
نڌڻڪ ۽ نِسٽ ۽ هڙبائيل  
آه لاکاس ڪا رُڪي نه سُڪي  
سنڌڙيءَ وانگيان وڃي ٿيندي

جندڙي جيئن پوءِ ٿيئن ڏکي! (25)

۽ بنهه ان ريت ئي سٺ جي ڏهاڪي ۾ ”روح رهاڻ“ ۾ ڇپيل سندس هڪ ننڍڙو  
 پر گهڻو اهم ۽ مشهور نظم، جيڪو 2012ع ۾ ”ڪرڻي جهڙو پل“ جي پڪي پيو (چو  
 ته ”امداد آه رول“ کي جهڙيءَ ريت روليو ويو، گم ڪيو ويو، پورو اسڪرپٽ - منهنجي  
 لکيل مهاڳ سوڌو!) پوءِ اهي گم ڪيل شيون هوريان هوريان ظاهر ٿينديون ويون ۽  
 ڇپجنديون ويون. سوا هو ”بنان عنوان“ نظم پڙهو:

صدين کان پوءِ

اسيمبليءَ ۾

پوتار به آخر ڳالهايو

پهريون ڀيرو

هڪ ڪدڙي کي پُٺ ڄاڻو

سورج اولهه کان اُڀريو

آڏيءَ آڏيءَ پيچ پني

مادي ڪُڪڙ بانگ ڏني! (26)

امداد حسينيءَ وٽ اهڙن پرفيڪٽ، تڙ شاندار مختصر نظمن جو هڪ خزانو  
 آهي، جنهن تي الڳ سان تحقيق وقت جي اهم ضرورت آهي.

امداد حسيني اونهي ۾ اوھري جيڪي وسيع، گھرا، لامحدود اننت اونها ۽ طويل  
 نظم ۽ شھرہءِ آفاق ايپڪ لکيا آهن، جن ۾ حملو ڌرتي توتي دانھيندي، طلوع،  
 ماحول، روشنيءَ جو سفر، فرياد، سنگسار، جاڙيون قبرون، وقتو پُرشور سناتو، جنگ،  
 ڄام شوري جون هوائون، لطيف تنهنجو نانءُ، شال، قيدي، واپسي ۽ سندس طويل  
 ايپڪ نظم جهڙوڪ ”شهر“، ”اڀيل“، ”روٽس“، ”قاتل“، اهي نظم سنڌ جي تاريخ جي  
 ظلم، جبر جي داستانن کي تاريخي سچائي سميت پنهنجي تخليقيت جي  
 پيڙا تمڪ انداز سان معنويت جي تيز تڪي سرائي تي چاڙهي اندر چيريندڙ انداز سان  
 بيان ڪيا ويا آهن ۽ ”نھايت ناھ ڪا“ جي منزل تي وڃي رسيا آهن.

”اونھي ۾ اوھري، جڏھ جي وٺا،

سانداري سَمُونڊَ جي، ٺھوڙي ٺٽا،

وڃي ٿي پٽا، جت نھايت ناھ ڪا. (27)

امداد حسينيءَ جو ايپڪ ”شهر“ سنڌ جي سونهري اتھاس جو آئينو آهي.

اُو ديس پوپتن جو پنيورين جو ديس آ

سمه روپ رنگ رنگ جي پورين جو ديس آ



اهڙو ئي ڏيس رُو زمين تي اگر هيو  
اتھاس جي پنن تي اهو سنڌ ئي سڏبو

جو ٿوريئي، ڪپھ ۽ اناجن جي ڏيس هو  
نيٽي نيات، رسم رواجن جو ڏيس هو  
اتھاس ۾ سو سون ۽ چانديءَ جو ڏيس هو  
گھوڙن، رتن ۽ ڪير ۽ ماڪيءَ جو ڏيس هو  
اجرا جي ڪير کان تئين ماڻهن جو ڏيس هو  
جو ماڪيان منا تئين ماڻهن جو ڏيس هو  
(هاڻي اهو ئي ڏيس گُماڻهن جو ڏيس هو!) (28)

هي شهر امن خير چڱائيءَ جو شهر هو  
هي شهر سونھن سڪ سڄائيءَ جو شهر هو  
ماڻهو ڀلا هئا ته ڀلائيءَ جو شهر هو!

۽ ان کان پوءِ تصوير جو ٻيو بنھ پيڙا تمڪ رُخ ڏسو:

هن شهر مان اڏامي ڪبو تر هليا ويا  
جيڪي رهي پيا اهي سوگها جهليا ويا  
۽ جيئري ئي ڪنڀ پتي ڪل ڪليا ويا  
سنگين ۾ ڦسي سي اُن تي ڇڏيا ويا  
۽ اڌ ڪچا ۽ اڌ پڪا گُرتيا ويا  
۽ ڪنڀ توپلن ۾ پليتن سڄائيا

پوءِ مروءَ جي جي وار ۾ مڪروه مُرڪ سان  
ڪچڙيون هڏيون بچيون ته ڳچيءَ جو ڪيائون هار  
مشهور جن کان شهر هو پرڏيهه ڏيهه ۾  
هڪار هاڻيون سي هوائون ڪٿي رُڪيون  
جن جي ٻڌڻ سان سيني ۾ ڌڙڪي پئي ٿي دل  
رُپيون سُريليون سي صداون ڪٿي رُڪيون

هي منمنجو شهر آهي يا دشمن شهر آ (29)

انهن مڙني شهره آفاق Universal نظمن تي سنجيده تحقيق جي اشد ضرورت آهي۔ ۽ يقين اٿم ته سنڌ ۾ اهڙا ذهين نوجوان ضرور هوندا يا پيدا ٿيندا، جيڪي انهيءَ پيار جي پورهيو جو قدر ڪندا ۽ انهن تي اعليٰ تحقيق وسيلي انهن جي اهميت ۽ افاديت کي ظاهر ڪندا.

امداد حسيني پنهنجي خيال ۽ فڪر ۾ ماڊرن آهي ۽ هن ماڊرن تي فيشن طور اختيار نه ڪئي آهي. هن پنهنجي ٻوليءَ سان محبت جو اظهار انيڪ انداز ۽ ڀن ڀن رنگن ۾ ڪيو آهي. هن نين صنفن کي به ساڳئي پيار ۽ پاڻوھ سان اپنايو آهي، جيئن هن بيت، وائي، ڪافي ۽ گيت، گاج ۽ سهرن کي پنهنجو ڪيو آهي. امداد حسينيءَ جاپاني صنف ”هائڪو“ کي نج سنڌي نالو ”ٽيڙو“ ڏنو جيڪو مروج ٿيو ۽ پسند ڪيو ويو. هن ”تراٽيل ۽ ٽيڙو“ کي نج سنڌي فطرت جو شاهڪار بڻائي ڇڏيو. سندس ”ٽيڙو“ 1973ع ۾ ”سوجهري“ جي سونمن بڻيا:

”اڱڻ اُداَس اڪيلي نَم

اڪين ۾ لهي آئي۔

ٽيڙو جي ٽم ٽم! (30)

چمڪيو پئي چوڏينهنءَ جو چنڊُ

ڪنجھي جي وڻي ۾ ڏنئي

مُر کي ڪير ملائي ڪنڊا! (31)

اونده جو وه ڪنهن بيتو

ٽمڪندو ٿي ويو

کڙ ڪُٻيٽو! (32)

ڪيڏو مون سان پيار؟

بانهن جي پڪيڙ

انبر جو ڦهلاءُ! (33)

رکي وينءَ مون لاءِ،

نيري نيري شام جو

ڪولهن رنگ جي چاءُ! (34)

پرھ پڪيٽرن پڪ پڪيٽيا،  
گرگالن پئي گيت چيا،  
ول ول دود قلا پئي تڙيا! (35)

لفظ زبرون زبرون  
پني تي پڪڙي چڏيم،  
ست رنگا پيرون! (36)

۽ هي لڪ لڪيٽو ”ٿيڙو“:  
امداد چڻ آهي  
ته انهيءَ جي معنيٰ  
تون سچو آهين۔ ناهي! (37)

ان ريت هن ترائيل جي صنف کي چُهيو ته نج پج پنهنجي رنگ ۾ رڱي چڏيو  
جنهن کي اسين Imdadism به چئي سگهون ٿا. سوان رنگ کي هن ترائيل ۾ ڏسو:

”وري ملون نه ملون، زندگي رهي نه رهي  
چپن کي ٿورڙو ويجهو ڪري ڏسي ته وٺون  
اکين ۾ پوءِ اها روشني رهي نه رهي

الاءِ ڪهڙي خبر دوستي رهي نه رهي  
کلي ملي ته وٺون، جي پري ڏسي ته وٺون  
وري ملون نه ملون زندگي رهي نه رهي  
چپن کي ٿورڙو ويجهو ڪري ڏسي ته وٺون.“ (38)

امداد حسينيءَ جو هي ترائيل فطرت جو حسين شاهڪار آهي. ان ۾ ٻولي، خيال،  
فڪر، فن ۽ تصور جي حسن ان کي باڪمال نج سنڌي ترائيل جو روپ عطا ڪيو آهي.  
اها اسان جي اولين ذميواري آهي ته اسان پنهنجن اهڙن باڪمال شاعرن، جن  
سنڌي ٻوليءَ ۽ ادب لاءِ پنهنجو نور نچوڻو، جن پنهنجي زندگيءَ جا املهه سال پنهنجي  
شعر و سخن سان سينگاريا آهن ۽ بنا ڪنهن لوپ ۽ لالچ جي لکيو آهي ۽ دل سان لکيو  
آهي، چو ته انهن بس اهوئي سکيو آهي!

ان ڪري اهو اسان جو فرض آهي ته اسين پنهنجي روايتي ”ناڪاريت“ جي  
دائري مان نڪرون ۽ وڌ ۾ وڌ حسينيءَ جهڙن شاعرن جي ڪيل ڪارنامن کي واکاڻيون

۽ ان تي لکون. ڇو ته اها محض انهن جي ساراهه ۽ وڏائي ناهي، اها اسان جي ادب ۽ شاعريءَ جي ساراهه ۽ وڏائي آهي.

وٽس شاندار غزلن جو هڪ اٽميو خزانو آهي. سندس غزل جا موضوع، خيال، ٻولي، بحر وزن، ڇند ۽ ان ۾ سندس ڪيل تجربن تي هڪ ضخيم تحقيقي مقالي- ٻي ايڇ ڊي جي سطح جي مقالي لکڻ جي ضرورت آهي. سندس سن جي ڏهاڪي کان لکيل مقبول ترين غزلن کان وٺي اڄ جي خوبصورت غزلن تائين: 'عيد جو چنڊ ته ناهيان جو نهارين مون کي'، 'اسان روئي روئي ڪلايو ٿي جن کي'، 'موتي ائين نه رول'، 'اهو پيار ٿي ڪمزو'، 'اي ڳوٺاڻا اهو ئي شهر آهي'، 'اُجرا اُجرا پار'، 'پٿر تي شيشو اڇلايو'، 'تون نه ڳالهائين ته ڇا ڳالهائجي'، 'سنڌوءَ تي لامارا آهن'، 'اڪڙيون ڳڙڪين جان'، 'شهر: زهر لهجا سور ڪجهه سوايو آ'، 'لڙڪ کي لفظ ڪرڻ'، 'سنڌڙي سُر سنگيت سڳندڙ'، 'تنمنجو هجڻ'، 'شاعري ٿيندي رهي'، 'دين دنيا نه ملي'، 'ڪرڻي جهڙو پيل'.

هونئن ته ساري جندڙي، مايا ڇايا ڇڏي،  
آجهل آمل مهارڻ جو امرت ڌارا جَل

لڙڪ هجي ته رڪي ڇڏيان ٿشو پيپر منجه

مٺ ۾ ڪئن پڪڙي سگهان، ڪرڻي جهڙو پيل. (39)

۽ اڃا به سوين سمڻا غزل آهن، جن جي ٻولي، فني خوبين، تشبيهن، استعارن، غزلن جي فن ۾ انهن جي يڪتائيت تي لکڻو آهي. ان ريت امداد حسينيءَ بي قافيا دوها، سورنا، وايون، بيت، ڪافيون، گيت، ڳاڇ ۽ سمرا به لکيا آهن، جيڪي سندس شاعريءَ جي نغمگي، لٽي، رس ۽ ميناڇ جو مثال آهن.

عام طرح امداد حسينيءَ بابت هڪ نچ شمري شخص ۽ شاعر جو تصور عام آهي. پر هن جون جڙون پنهنجي مٽيءَ سان جڙيل آهن، جنهن کي شهر جي ”ڪوڙاڻ ۽ ڪوڙ“ شاعري جي صورت هڪ انوکو موضوع ڏنو ۽ ائين ”شهر“ هن جي شاعري ۾ هڪ ”ڪوڙ“ دوکي ۽ فراڊ“ جو استعارو بڻجي اُڀريو. هن شهر جي ان ڪوڙي، مصنوعي ۽ فريبي تصور کي پنهنجي شاعري ۾ چٽائيءَ سان چٽيو.

هو شهر جو روپ - ڪروپ چٽيندي مابعد جديديت جي رنگ ۾ رنگي ٿو جنهن ۾ هر چهر تي نقاب پاتل آهي ۽ شاعر جو ڪم انهن نقابن کي روڙي لاهڻ آهي - ۽ پنهنجا ڳاتل اڻ ڳاتل گيت ڳاتڻا آهنس:

شهر: زهر لمجا، نقاب هر چمري تي پاتل،  
 ڳوٺ: گهتيون واقف، ماڻهو جاتل ڏيک سڃاتل  
اٿي کاڌل ڪپڙي وانگر، ٿن ٿن سڀ ٿن  
پڳل آنهري من، ٺڪرا چمرا جاتل اٿجاتل  
 آءُ نه پت ڏٺي، نه ڪپل وستو جو شهزادو  
 ڪنور رشتن جون زنجيرون، پيرن ۾ پاتل  
 ڪليل گهٽيءَ ۾ بند درين دروازن آڏو،  
قُتل چين تي ڳيت اُهيئي ڳاتل اڻ جاتل  
مانيءَ پور ۾ ڪپڙي ٺڪرو ناهي سڀ جيون  
 جيون ڳل گرهائين، جيون ڳوڙها ڳل لاتل. (40)

امداد حسيني غزل جو لهجو ئي بدلائي ڇڏيو. سندس ٻولي، تشبيهن، استعارا،  
 تلميحون، بحر وزن، چنڊ ۾ سندس ڪيل تجربا ۽ سنڌ جي رڱ ۾ رڱيل سندس غزل  
 تفصيلي تحقيق جا گهر جاتو آهن.

هاڻي پڇاڙيءَ ۾ آءُ امداد حسينيءَ جي روح جي گهراين تائين رڱيل ان ڳوٺاڻي  
 نينگر جي ڳالهه ڪندس. جنهن پنهنجي هونگرين ڏيڻ جي عمر ۾ رس پرين ڪافين  
 جون سُريلين تانون ٻڌيون هيون. لطيف سائينءَ جي ڏوهيڙن جي آواز سندس من جي  
 اونهاين ۾ سُريلين سنڌي ٻوليءَ جو جادو جاڳايو هو. تڏهن ته هن جڏهن به وائي ۽ ڪافي  
 ۽ بيت لکيا ته ڳڻن پريا لکيا. هو پاڻ چونڊو هو ته: ”بيت منهنجي پسندیده صنف آهي،  
 پر ساڳئي وقت بيت هڪ ڏکي صنف آهي“ ۽ ڪنن جي پاڙين کي ڇهي چونڊو  
 هو: ”شاهه لطيف جهڙي عظيم شاعر جي ڀرسان رهي، بنهه مختلف ۽ يڪتا بيت لکڻ  
 سڄ آڏو ڏيئو ٻارڻو آهي.“

امداد حسينيءَ جي، منفرد ٻولي ۽ لهجي جو اسين ذڪر ڪريون ۽ سندس وائين  
 (توڙي ڪافين) ۽ بيتن کي بنا چمڻ جي گذري وڃون، اهو ڪيئن ممڪن آهي؟ هن  
 انهن سُڌ سنڌي صنفن کي پڻ پوري سُڌ سان لکيو آهي ۽ انهن کي بنهه انفراديت عطا  
 ڪئي آهي ۽ انهن صنفن ۾ شاهه لطيف جهڙي عظيم شاعر جي ڀرسان رهي، بلڪل  
 مختلف ۽ منفرد انداز تڪلم ڏيڻ جو ڪارنامو به اسان جي گڏوگڏي شاعر امداد حسيني  
 ادا ڪيو آهي. امداد حسينيءَ شاعريءَ ۾ مروج سمورين سُريلين صنفن ۾ لئي، نغمي،  
 ٻوليءَ جي جزاءَ خيال جي حسن ۽ فڪر جي گهراڻيءَ کي ساڻ ڪڍي هلي ٿو. وٽس  
 سمورين حسناڪيون هڪ ئي وقت پرگهت ٿين ٿيون. ٻولي هن جي گولي آهي. ٻوليءَ

جا لفظ جهڙوڪر هن آڏو هٿ ٻڌيو بيٺا هوندا آهن ته اسان کي استعمال ڪر ۽ ائين هو ستن ۾ بامعنيٰ تز خيالن ۽ خوابن سان برميجيندڙ لفظ لاشعوري طور تي استعمال ڪندو ويندو آهي. هو ڪڏهن به ڪوبه لفظ اجايو بي مطلب، بي مقصد استعمال نه ڪندو آهي. هونءَ ته سموري شاعريءَ لاءِ اهو ضروري آهي، پر خاص ڪري وائي ۽ بيت ۾ ڪو آڇو لفظ استعمال ڪرڻ ڪار نه آهي. سڀني پارين سهڻو بيت لکڻ، وائي لکڻ يا گيت يا ڪافي جهونگاري لکڻ، مڪڻ جهڙي ست سڪڻي آهي.

هونئن ته سندس ڪيتريون ئي وايون آهن، جيڪي پنهنجي خيال (Thought) ۾ ماڊرن پڻ آهن. ”ڪرڻي جهڙو پل“ جي پهرين ئي وائي ماريءَ وائون چوايل آهي:

ڪوٽ، ڪڙا زنجيريون، اينديس بند پيچي

پانڌي چئج وڃي،

آءُ اوهان جي آهيان!

ماڙن ڪارڻ مون سسي، سُوريءَ ڏانهن سڃي

پانڌي چئج وڃي،

آءُ اوهان جي آهيان! (41)

ان ئي مجموعي جي ٻي وائي ”تارونءَ ۾ تلوارون“

”درد ته دل جو دارون، وو ميان،

ڪوه ڪرينديس ڪارون!

چت ۾ چاقوءَ جا چُپڪا، تارونءَ ۾ تلوارون،

وو ميان، ڪوه ڪرينديس ڪارون!

وجود ويٺو واسجي، وره ڪيون وڻڪارون

بيراڳين جون بر ۾، بره لڳيون بازارون

سچن موتين جون لڙيون، هي جي لڙڪن لارون

جيڪا سا مون ڏي مڙئي، ماروءَ تي نه ميارون.

وو ميان، ڪوه... (42)

هڪ سڀني وصفين سهڻي وائي آهي، جنهن ۾ ٻولي، خيال، فڪر، سُرتال ۽ لعي جي حسين آميزش آهي. مون پنهنجي مقالي جي طوالت کي نظر ۾ رکندي لفظن کي انڊر لائين ڪرڻ تي اڪتفا ڪئي آهي، نه ته جيڪر هن هڪڙي وائيءَ جي فني ۽ ٻوليءَ جي خوبين تي هڪ پورو مقالو لکي سگهجي ٿو. ان جون ايتريون ئي مصرعون پڻ مون هتي نه ڏنيون آهن ۽ انهن کي ڪنهن ٻئي گني لکنڌڙ لاءِ ڇڏي ڏنو آهي.

سنڌي ٻولي

امداد حسينيءَ جي هيٺين وائي منهنجي پسنديده وارين مان هڪ آهي، جيڪا پاڻ اسي (80) جي ڏهاڪي ۾ لکي هئي. پراها 2012ع ۾ سندس مجموعي ”ڪرڻي جهڙو پل“ ۾ ڇپي هئي. ان وائيءَ جي نيٺ ٻولي، ان ۾ پوتل گهريون معنائون ۽ ان سان گڏوگڏ ان وائيءَ جي لئي ۽ نغمگي اسان جي اشانت من کي شانت ڪرڻ لاءِ ڪافي آهي:

”جيري جَر جرات، پهران آءُ اُجهائل!

اندر جهڙو ڪورو ڪامي، مٿان وسي ٿي مات!

پهران آءُ اُجهائل!

منهنجي من ۾ مچ مچن ٿا، چڻي وڻن مان ڇات

پهران آءُ اُجهائل!

سپنا سانوڻ جي سنڌوءَ جا، ڪن ڪن ڪڙڪاٽ

پهران آءُ اُجهائل!

سوچن جي سنگين ڇپي ٿي، لڇي لوچ جي لات،

پهران آءُ اُجهائل!

پڙ ڪري ڪو هڻي ويو آ، لوڻي پر لپات،

پهران آءُ اُجهائل! (43)

هن وائيءَ ۾ جيڪي لفظن جا موتي جڙيل آهن. اهي محض بي معنويت جو پندار ناهن. ان جي لفظ لفظ جي جڙڻ سان نهيل ستن جي سنگهر ۾ تخيل، تصور خيال ۽ فڪر جي گهرائي معنائن جي پندار سان ڀريل آهي. شاعر جي من ۾ ڪورو ٿو ڪامي ۽ مٿان وسي ٿي مات!، شاعر جي من ۾ مچ مچن ٿا ۽ وڻن مان چڻي ٿي ڇات! انهن ستن ۾ تجنيس حرفيءَ جو پڻ ڪمال ڏسو جيڪا ست کي وڌيڪ پُراثر ٿي ڪري. ان ۾ شاعر باهه ۽ پاڻي، گرماڻ ۽ تڏاڻ جي Paradox وسيلي پنهنجي ڳالهه کي گهرائي عطا ڪري ٿو. سون تي سهاڳوان جي وراڻي آهي: ”پهران آءُ اُجهائل!“ وائيءَ جي اها وراڻي وائيءَ جي هر نئين مصرع سان پوريءَ ريت ٺهڪي ٿي اچي. ان جي معنيٰ ۽ مفهوم کي هڪ منطق (logic) ٿي ڏئي. هن وائيءَ جي اها وراڻي زندگيءَ جي تضادن کي وڌيڪ اُڀاري ٿي. خود ان وراڻيءَ ۾ لفظ ”پهران“ جيڪو اصل لفظ ”پاهران“ جو نيٺ لڙي-عوامي لهجي جو لفظ آهي- ۽ جيڪو ان ست جي سونهن کي سوايو ٿو ڪري، ان وائيءَ جي اڳين ست کي پڙهنداسين ڄاڻنداسين ته شاعر سڪي ٺوڻ ٿي ويل ’سنڌوءَ‘ کي ڏسي اُن ڪناتار وهندڙ ’سنڌوءَ‘ جا سڀنا ٿو ڏسي. اها ’سنڌو‘ جنهن جون چوليون آڪاس ڇهنديون هيون ۽ جنهن جي ڪن ڪن ڪڙڪاٽ هوندا هئا. ان پوري ست

۾ ”سين“ اکر/ آواز جي تجنيس ان کي هڪ سندر منتر ۾ بدلائي ٿي ڇڏي ۽ ٻئي چرڻ ۾ ٿي پيرا ”ڪ“ جي تجنيس: ان ”گن گن ۾ ڪڙڪاٽ“ کي وڌيڪ شدت عطا ڪري ٿي:

”سڀنا سانوڻ جي سنڌوءَ جا، گن گن ۾ ڪڙڪاٽ!“

۽ سنڌوءَ جي شان ۾ لکيل اشلوڪ منتر بڻجي ٿا وڃن، خود ان هڪڙي ست ۾ شاعر پنهنجي ”ڏسڻ ۽ ٻڌڻ“ جي حواسن جو جنهن قابليت سان استعمال ڪيو آهي، سو ساراهه جوڳو آهي.

شاعر سوچي ٿو تڏهن ئي شاعريءَ جو نزل ٿئي ٿو. شاعريءَ جو نزل ائين ئي نٿو ٿئي. شاعر پهرن جا پهر، ڏينهن جا ڏينهن، راتين جون راتيون انهن ستن کي پنهنجي سوچ ۾ سرجي ٿو سنواري ٿو. ڪڏهن ڪڏهن ته هڪ اڪيلي ست تي نظر ٿيڻ لاءِ شاعر کي سالن جا سال به لڳندا آهن. بلڪ شاعريءَ جي ٻوليءَ ۾ صديون...

”مون وٽ هڪڙي ست لکي پئي آهي صدين کان

تنها آهيان، ملين ته جيڪر دوهو بڻجان مان!“

امداد حسينيءَ جي شاعريءَ جي ڊائريءَ ۾ ڪيتريون ئي اڪيليون ۽ اڻپوريون ستون لکيل هونديون آهن. اهي ستون شاعر جي دماغ ۾ هونديون رهنديون آهن ۽ هر پيري نئين سال جي ڊائريءَ تي لکجي وينديون آهن. اهي ستون شاعر جي سوچ کي هڪ لوچ ۾ تبديل ڪنديون آهن ۽ ڪڏهن ڪڏهن سنگين بڻجي ڇينديون آهن:

”سوچن جي سنگين ڇڻي ٿي، لڇي لوچ جي لات،

پهران آءُ اُجهائڻ!“

شاعر جن حالتن ۾ رهي ٿو جنهن درد مان گذري ٿو ان کي سمجهائڻ ۽ محسوس ڪرائڻ لاءِ هو ”سنگين ڇڻڻ“ کي استعارو بڻائي ٿو ته: ”سوچ جي سنگين“ شاعر جي تصور کي ڪيڏي درد ۽ پيڙ مان گذاري ٿي. تڏهن ئي سندس ”سوچ لوچ جي لات“ اُجاگر ٿئي ٿي، ڇو ته هڪ شاعر کان وڌيڪو ڪير اهو ڄاڻي سگهي ٿو ته:

”لڙڪ کي لفظ ڪرڻ ايترو سولو ناهي

باهه جو سمنڊ ترڻ ايترو سولو ناهي

چوٽ کان شمع جيان روز سڄي رات ٻرڻ

۽ لڳاتار ڳرڻ، ايترو سولو ناهي! (44)



شاعريءَ ۾ صرف شاعر جي ٻولي نه پر ان جي Tone ۽ لهجي جي به اهميت آهي. شاعر پنهنجي موضوع ۽ ان جي ٿيم (Theme) کي ڪهڙيءَ ريت، ڪهڙي اعليٰ تصويريت سان استعمال ڪيو آهي. پڙهندڙ کي شاعر جي ڪيفيتن تائين پهچڻ لاءِ خود پنهنجي ذاتي ڪيفيت کي پڻ محسوس ڪرڻو پوندو ۽ ان لاءِ شاعريءَ کي گهڻي ڌيان ۽ گيان سان پڙهڻو پئي ٿو. مٿي ڏنل وائيءَ ۾ يارنهن مصراعن آھن ۽ انهن يارنهن مصراعن ۾ يارنهن بيحد خوبصورت ۽ نج سنڌي لفظن تي آڏارڪ ”قافيه“ آھن۔ جيڪي خود به امداد حسينيءَ جي ٻوليءَ جي وسعت کي اظھارين ٿا. پنهنجي هن مقالي ۾ ان وائيءَ کي خاص طور سان ڪٽڻ جو مقصد به ان جا نرالا Unique قافيه آھن، جن جو وچور هيٺ ڏيان ٿو:

مات  
چات  
ڪڙڪات  
لات  
لياٺ  
ڪٻات  
اُسات  
وات  
ڀات  
ڪرڙات  
ورات

اهي سڀئي سنڌي ٻوليءَ جا نئي ۽ نج لفظ آھن، جيڪي معنوي احساس ۽ تصور رکن ٿا. ان وائيءَ جي اهميت اها به آهي ته هڪ سنڌي شاعر پنهنجي سنڌي شاعريءَ ۾ انهن کي موتين وانگي جڙيو آهي. سو به ستارن سمان قافين جي صورت ۾۔ ان ڏس ۾ هڪ انگريزي نقاد X.J.Kennedy چٽائيءَ سان چئي ٿو ته ڪڏهن ڪڏهن خيال ايڏو موهيندڙ نه هوندو آهي، جيستائين ان ۾ لفظن جو استعمال ٿي من موهيندڙ ۽ آرٽسٽڪ نه هجي.

“Poems state Idea in the world will not make a poem unless its words are selected and arranged with Loving art. Some poet take great pains to find the right word.” (45)

ان چوڻ ۾ ڪو وڏاڻا ناهي ته امداد حسيني لفظن کي سڪي جيان وڃائي ڪٽي ٿو ۽ تن لفظن لاءِ سور سمهي ٿو. هو جڏهن هن وائيءَ جي ست سرجي ٿو ته:

”پڙ ڪري ڪوهڻي ويو آ، لوڻي پر لپات!“

ته هواها ”لوڻي پر لپات“ سيڪت لاءِ سمجھائي لاءِ اسان سڀني کي هتي ڪڍي ٿو! امداد حسيني پنهنجي ٻوليءَ جي معاملي ۾ ڏاڍو سچيت آهي. هونئن ته هن پنهنجي سموري ادبي پورهئي ۾ ٻوليءَ کي پرکي پروڙي، پوري معنويت، سُرَت ساڃم ۽ سچائيءَ سان استعمال ڪيو آهي. ۽ اها حقيقت آهي ته هو ٻوليءَ جو بادشاهه آهي. آءٌ هن مختصر وقت ۾ سندس سموري شاعريءَ مان ته مثال نٿي ڏيئي سگهان. ان ڪري ئي چونڊ مثال ٿي ڪٿان پئي: پڇاڙيءَ آءٌ سندس سڀني پارين سمهن بيتن- جيڪي هن شاهه سائينءَ جي ڀران رهندي به پنهنجي مختلف، منفرد ۽ تخليقيت سان پُر چيا آهن. مان صرف هڪ بيت مثال طور ڪٽنديس. بيت هڪ ڏکي صنف آهي ۽ سنڌي ٻوليءَ جي مزاج وٽان آهي. (بيت محض ٽي قافيه ناهي!) ۽ امداد سائينءَ جي پسنديدہ صنفن مان هڪ آهي. امداد حسيني جيڪو شاهه عبداللطيف کان ٽي سئو سال پوءِ متعلوي ساداتن جي جراث پوٽا ٺڪ جو ايڪويهين صديءَ جو نامور ۽ شهره آفاق (Universal) شاعر آهي، سو پنهنجي باويهن ستن جي طويل ترين بيت ۾ شاهه سائينءَ جي آفاقي ستن کي تضمين طور آڻي پنهنجو بيت مڪمل ڪري ٿو. اها هن ڀاران شاهه سائينءَ کي شردانجلي آهي:

”هي جو نيرُ نينهن جو چنگن جي چُونگار  
 جهونجهڪڙيءَ جي جيءَ ۾ جهيٽي جنمن جهنگار  
 ڪاري رات ڪراڙ تي، ڪونجن جي ڪُڪار  
 ٻاٻاڻن تي ٻوليو ٻاٻيهي ٻيهار  
 ايڏو اوري ٿي ٻڌان، تلين جي ٽڪار  
 بوندون برسيون ٻٽ تي، چڻ چڻ چڻ چڻڪار  
 ڊاهي وڻي ديوار کي، تاڙي جي ته تنوار  
 اچي عمرڪوٽ ۾، ڳيري ڪئي ڳتڪار،  
 نڱيا هڪل هونگ سان، ڪاهي ڏڻ ڏٺار  
 منهنجي ملڪ ملير تي، انا ميگهه ملهار  
 واڃا تاڃا وڃڻيون، ڪنوئين جي ڪلڪار  
 گوڙيون ۽ گجگوڙيون، دهلن جي ڌڪار  
 سارنگيون سارنگ جون، ٻرن پار اپار  
 ڪيانتل آندي ڪير مان ڪاسي ڪير چار  
 واڃو وڃي وجود ۾، جيئن چڙي جي لار

هیر ڪري وئي هيچ مان، پيچ پنيءَ پٽڪار  
 سرت سري سائيه ڪي، لتا عمر آزار،  
 ڏاڏائن جي ڏيمه تان، ترنا ڌرت ڏڪار،  
 پت ڌڻي چيڙي چڙي، تنبوري جي تاز  
 سائين سدائين ڪرين مٿي سنڌ سڪار  
 دوست منا دلدار، عالم سڀ آباد ڪرين. (46)

امداد حسينيءَ جي ان بيت جي ٻولي، ان ۾ ڪيل تجربا، ان ۾ سمايل فڪر، ان ۾ اڻٽيل تصور، ان جا قافيا، ان ۾ استعمال ٿيل چند جو پيمانو، ان بيت ۾ ٻاڻڻ جي ٻولي: ان ۾ ٻاڻي جو ٻولڻ، چنگن جي چونگار، ڪا جهيٽي جهٽڪار، ڪونجن جي ڪٽڪار، ڳيرن جي ڳٽڪار، تاڙي جي تنوار، تلين جي ٽٽڪار، ڪنوئين جي ڪلڪار، دهلن جي ڌڪار ۽ ”ڪيانتل جي آندل ڪاسي ڪبر چار“ ان بيت ۾ جيئري جا ڳندي زندگيءَ جا عڪس آهن، آواز آهن، رنگ ۽ روشنيون آهن. اهي سمورا عڪس ملي ان بيت کي سنڌي ٻوليءَ جي هڪ زندهه جاوید ميوزيم ۾ بدلائي ڇڏيو آهي!

امداد حسيني سنڌي شعر ۽ ادب کي جيڪي ناياب موتي آڇيا آهن، اهي اسان جي فخر جو حصو آهن ۽ سنڌي ادب جي تاريخ جا سدا جرڪندڙ ستارا آهن. انهن جي روشني ايندڙ صدين تائين سنڌي ادب جي تاريخ ۾ جرڪندي، ۽ اسين دنيا جي آڏو پنهنجي اهڙن بي بها شاعرن ۽ سندن ڪارنامن ذريعي سرخرو ٿينداسين ۽ سنڌي شعر ۽ ادب آڪاس تي روشن ڪير ڌارا جيان چمڪندو رهندو. امداد حسيني ان ڪير ڌارا جي سڀ کان روشن ستارن ۾ شامل آهي ۽ جيئن محمد ابراهيم جويي لکيو آهي:

”امداد حسيني سنڌي شعر و ادب ۾ هڪ ناياب شوڪڙي آهي. امداد حسينيءَ جا نظم، آزاد نظم، شاعريءَ جا املهه موتي آهن. سندس طويل ۽ شهرهءَ آفاق نظمن ۾ سنڌ جو روح سمايل آهي. هو هڪ سدا جرڪندڙ ستارو آهي، جنهن کي نسل در نسل اسان جا شاعر Follow ڪندا. سنڌ جا سڀيتا ماڻهو ۽ سموري دنيا ۾ رهندڙ سنڌي سندس شاعري پڙهندا، کيس ڳائيندا ۽ سندس ڳوٺا کي پوڄيندا، (adore him) ۽ سندس شاعريءَ کي پنهنجي هانءَ سان هنڊائيندا ۽ جيءَ ۾ جايون ڏيندا.“

## حوالا

1. حسيني، امداد 'هوا جي سامهون': (ڊسٽ ڪور)، روشني پبليڪيشن ڪنڊيارو، 2000ع
2. ساڳيو ڪتاب (بئڪ فليپ تي نوٽ)
3. حسيني، امداد 'امداد آهر رول': نئون نياپو پبليڪيشن ڪراچي، 2020، ص: 35
4. (حسيني، امداد 'هوا جي سامهون': روشني پبليڪيشن ڪنڊيارو، 2000ع، ص: 137)
5. سحر امداد، ڊاڪٽر (مهاڳ) 'هوا جي سامهون': روشني پبليڪيشن ڪنڊيارو، 2000ع، ص: 40
6. حسيني، امداد 'زرد مٽي': سنڌي ادبي بورڊ، ڄام شورو 2022ع، ص: 89
7. Naam Chomsky, THE "Essential Chomsky", Edited by: Anthony Arrove, The Bodley Head, London
8. سحر امداد، ڊاڪٽر (مهاڳ)، 'هوا جي سامهون': روشني پبليڪيشن ڪنڊيارو، 2000ع، ص: 40
9. ماهوار 'ادب'، امداد حسيني نمبر، مارچ 2023ع ادب اشاعت گهر، حيدرآباد، ص 79
10. الانا، غلام علي، ڊاڪٽر (مقالو) 'امداد حسيني هڪ قد آور اديب ۽ شاعري' ڇهه ماهي 'ڪينجهر 10': تحقيقي جرنل، سنڌي شعبو سنڌ يونيورسٽي، 2004، ص: 16
11. سحر امداد (مهاڳ)، 'هوا جي سامهون': روشني پبليڪيشن ڪنڊيارو، 2000ع، ص: 43
12. الانا، غلام علي، ڊاڪٽر (مقالو) 'امداد حسيني هڪ قد آور اديب ۽ شاعري' ڇهه ماهي 'ڪينجهر 10': تحقيقي جرنل، سنڌي شعبو سنڌ يونيورسٽي، 2004، ص: 16
13. حسيني، امداد 'هوا جي سامهون': روشني پبليڪيشن ڪنڊيارو، 2000ع، ص: 332
14. حسيني، امداد 'امداد آهر رول': نئون نياپو پبليڪيشن ڪراچي، 2020، ص: 98 ۽ 99
15. ساڳيو، ص: 52
16. ساڳيو، ص: 81
17. ساڳيو، ص: 112
18. ساڳيو، ص: 133
19. ساڳيو، ص: 143
20. حسيني، امداد 'هوا جي سامهون': روشني پبليڪيشن ڪنڊيارو، 2000ع، ص: 158
21. ساڳيو، ص: 190
22. ساڳيو، ص: 274
23. ساڳيو، ص: 292
24. حسيني، امداد 'ڪرڻي جهڙو پل': سنڌي ادبي بورڊ، ڄام شورو 2012ع، ص: 129
25. ساڳيو، ص: 141
26. ساڳيو، ص: 208
27. شھواڻي، غلام محمد، 'شاهه جو رسالو': آر. ايڇ احمد ائٽنڊ برادرز، 1960-61ع، ص: 245-246

28. حسيني, امداد 'شهر': سج پبليڪيشن, حيدرآباد 2000ع, ص: 10
29. ساڳيو, ص: 15
30. حسيني, امداد 'امداد آهر رول': نئون نيا پوپبليڪيشن ڪراچي, 2020, ص: 58
31. ساڳيو, ص: 59
32. ساڳيو, ص: 60
33. ساڳيو, ص: 60
34. ساڳيو, ص: 60
35. ساڳيو, ص: 60
36. ساڳيو, ص: 62
37. ساڳيو, ص: 62
38. حسيني, امداد 'ڪرٽي جهڙو پيل': سنڌي ادبي بورڊ, ڄام شورو 2012ع, ص: 347
39. حسيني, امداد 'هوا جي سامهون': روشني پبليڪيشن ڪنڊيارو 2000ع, ص: 313
40. حسيني, امداد 'ڪرٽي جهڙو پيل': سنڌي ادبي بورڊ, ڄام شورو 2012ع, ص: 47
41. ساڳيو, ص: 40
42. ساڳيو, ص: 81
43. ساڳيو, ص: 348
44. حسيني, امداد 'هوا جي سامهون': روشني پبليڪيشن ڪنڊيارو 2000ع, ص: 335
45. (X.J. Kennedy, Literature-An Introduction Boston-Toronto, 1987, P:546)
46. حسيني, امداد 'ڪرٽي جهڙو پيل': سنڌي ادبي بورڊ, ڄام شورو 2012ع, ص: 3

